

Врз основа на член 29 став 5 од Законот за производи за заштита на растенијата („ Службен весник на Република Македонија “ бр. 110/07, 20/09, 17/11 и 53/11) министерот за земјоделство, шумарство и водостопанство донесе

**ПРАВИЛНИК
ЗА ПОБЛИСКИТЕ УСЛОВИ ЗА БАРАЊЕТО ЗА УПИС НА ДРУГИТЕ
ПРОИЗВОДИ ЗА ЗАШТИТА НА РАСТЕНИЈАТА ВО РЕГИСТАРОТ И
СОДРЖИНАТА НА РЕГИСТАРОТ**

Член 1

Со овој правилник се пропишуваат поблиските услови за барањето за упис на другите производи за заштита на растенијата во регистарот и содржината на регистарот.

Член 2

Под други производи за заштита на растенијата се подразбираат помошни производи за заштита на растенијата и биоагенси.
Помошни производи за заштита на растенијата се супстанции од природно, синтетичко и микробно потекло (феромони, атрактанти, репеленти и друго).
Биоагенси се производи од микробиолошко потекло, паразити, предатори, живи организми кои се наменети за сузбивање на штетните организми.

Член 3

Другите производи за заштита на растенијата се запишуваат во регистарот за други производи за заштита на растенијата (во понатамошниот текст : регистар) врз основа на поднесено барање до Фитосанитарната управа.

Член 4

Условите кои треба да ги исполнуваат другите производи за заштита на растенијата за кои се поднесува барање за упис во регистарот се:

- да не се штетни за растенијата и растителните производи, како и индиректно за корисникот на примарните земјоделски производи и животната средина ;
- да се ефикасни при нивната примена ;
- да не содржат забранети супстанции кои не се дозволени за употреба во Република Македонија, согласно Националната листа на одобрени производи и активни супстанции ; и
- да не се штетни за лицата кои вршат апликација на вакви производи.

Член 5

(1) Барањето од член 3 на овој правилник треба да ги содржи следните податоци :

- назив на правното лице - барател за упис ;
- адреса и седиште на правното лице - барател за упис ;
- единствен даночен број на субјектот - барател за упис ;
- единствен матичен број на субјектот ;
- име и презиме на управителот ;
- лице за контакт ;
- податоци за контакт (телефон, факс, е - mail адреса) ;
- опис на претежната дејност ;
- заштитно име на производот за кој се бара упис во регистарот ;
- вид на производот за кој се бара упис во регистарот ;
- примена на производот ;
- идентитет на активната супстанција, вклучувајќи и производител.

(2) Со барањето за упис во регистарот, барателот треба ги достави и следните документи :

- договор за застапништво на производот за заштита на растенијата на територијата на Република Македонија ;
- решение за упис на правното лице во Централен регистар на Република Македонија ;
- решение за одобрување на производот за заштита на растенијата од една држава членка на ЕУ каде што е одобрен производот со оригинална нотарска заверка од таа држава и превод на решението на македонски јазик ;
- резиме од оригиналното досие на производот за заштита на растенијата добиено од матичниот производител на производот за заштита на растенијата, доставено на заштитено CD без можност за размножување на податоците ;
- оригинал етикета и упатство за употреба на производот на растенијата од државата членка на ЕУ од каде потекнува решението за одобрување на производот за заштита на растенијата и превод на етикетата и упатството на македонски јазик ;
- лиценца од матичниот производител за пристап до податоците од досието на активната супстанција.

Член 6

Во случај на настанување на промени на податоците за кои е извршено упис во регистарот од член 3 на овој правилник, барателот треба да достави барање за промена на податоците во рок од 10 дена од настаната промена.

Член 7

Регистарот од член 3 на овој правилник е составен од евиденциски листови кои ги содржи следните податоци :

- трговско име на производот ;
- назив на активната супстанција која ја содржи производот и единствен идентификациски број на активната супстанција (CAS број) ;
- назив и адреса на правното лице ;
- опис на претежната дејност ;
- датум и број на договорот за застапништво;
- датум и број на решението за упис во регистарот издадено од Фитосанитарната управа ;
- важност на решението ;
- промени ; и
- забелешки.

Член 8

Овој правилник влегува во сила наредниот ден од денот на објавувањето во „ Службен весник на Република Македонија “ .

Бр:17- 44/7
Март 2013 год
Скопје

Министер за земјоделство,
шумарство и водостопанство

Љупчо Димовски, с.р.